



تأثرات

گرامی قدر منزلت حضرت مولانا محمد اسامہ صاحب ندوی دامت برکاتکم
السلام علیکم ورحمۃ اللہ وبرکاتہ
امید ہے کہ مزاج عالی بخیر ہوں گے۔

”فتاویٰ علماء ہند“ کی جلد - ۷، اور ۸، موصول ہو کر باعث سرفرازی ہوئی۔ جزاکم اللہ تعالیٰ احسن الجزاء
یہ علمی ذخیرہ جس میں برصغیر کے تقریباً دو سو علماء کرام و مفتیان کرام کے فتاویٰ کے خزانہ سے خلاصہ
اور منتخبات کو جمع کر کے مرتب کیا جا رہا ہے اور ساٹھ جلدوں میں یہ کام تکمیل تک پہنچنے کا اندازہ بیان کیا گیا
ہے۔ نہایت عظیم کارنامہ ہے۔ اللہ پاک بعافیت تکمیل تک پہنچانا نصیب فرمائے۔ یہ اہل فقہ و افتاء کے لیے
یقیناً باعث سہولت ہوگا۔ یوں تو ہر علمی کام باعث رحمت اور لائق مبارکباد ہوا کرتا ہے؛ لیکن یہ کاوش خصوصی طور
پر قابل صد مبارکباد ہے۔ اللہ کرے کہ حضرت مولانا انیس الرحمن قاسمی کی سرپرستی اور نگرانی میں ہونے والا یہ
کام سبھی عملہ جس میں خصوصی طور پر امارت شرعیہ اور اس کے دارالافتاء و دارالقضاء کے مفتیان کرام اور علماء
عظام شامل ہیں، جیسا کہ حضرت مولانا انیس الرحمن قاسمی کی مشمولہ تمہید سے ظاہر ہے۔ نیز مرتبین، معاونین، م
حشین، محققین و دیگر امور میں معاون حضرات کے لیے صدقہ جاریہ بن جائے اور امت مسلمہ کے لیے نافع
ہو۔ آمین یا رب العالمین

فقط والسلام

محمد رحمت اللہ کشمیری

دارالعلوم رحیمیہ، بانڈی پورہ، کشمیر

۱۴۴۰/۸/۱۷ھ



الحمد لله رب العالمين والصلاة والسلام على اشرف الأنبياء والمرسلين وعلى آله وصحبه أجمعين، أما بعد:

”فتاویٰ علماء ہند“ کی متعدد جلدیں یکے بعد دیگرے موصول ہوئیں اور ان سے استفادے کا موقع ملا اور ان کو دیکھ کر یہ احساس پیدا ہوا کہ نہایت مہتمم بالشان کام ہے، جس کی انجام دہی کے لیے حضرات علماء کرام کی ایک معتبر جماعت حضرت مولانا مفتی انیس الرحمن صاحب قاسمی دامت برکاتہم (ناظم امارت شرعیہ بہار و اڑیسہ) کی سرپرستی اور مولانا محمد اسامہ شمیم ندوی صاحب زید مجدہم کی نگرانی میں پوری مستعدی کے ساتھ متحرک و مشغول ہے۔

یہ کتاب کیا ہے؟ یہ دراصل حضرات علماء ہند کے ”فتاویٰ کا ایک عظیم انسائیکلو پیڈیا“ ہے، جس میں غیر منقسم ہندوستان میں دو سو سالوں سے اکابر مفتیان کرام کے لکھے ہوئے فتاویٰ کے الگ الگ مجموعوں (جن میں سے بعض تو دس دس؛ بلکہ بیس بیس یا اس سے زائد جلدوں میں موجود ہیں) میں سے ایک جامع و حسین انتخاب کر کے تمام ابواب فقہیہ پر مسائل و فتاویٰ کو جمع کیا گیا ہے اور ان تمام اکابر کے فتاویٰ سے استفادہ کو آسان کر دیا گیا ہے۔ پھر بڑی خوبی کی بات یہ ہے کہ اس کتاب میں اگر ایک جانب اکابر امت کے فتاویٰ کو جمع کیا گیا ہے اور اس کے لیے بے پناہ محنتوں اور مشقتوں سے کام لیا گیا ہے تو دوسری جانب اس کا بھی لحاظ رکھا گیا ہے کہ حاشیہ پر ان مسائل کی تخریج و تحقیق کی جائے اور ان کو فقہی عبارت سے مدلل کیا جائے اور اس کے لیے بڑی ریزیوں و جفاکشوں کو کام میں لایا گیا ہے اور معلوم ہوا ہے کہ یہ کام تقریباً ساٹھ جلدات میں جا کر تکمیل کے مراحل پورے کرے گا۔ نیز یہ بھی معلوم ہو کر مزید مسرت ہوئی کہ ان اردو فتاویٰ کی جمع و ترتیب کے ساتھ ساتھ انہیں عربی و انگریزی زبانوں میں بھی منتقل کیا جا رہا ہے۔ اس میں شک نہیں کہ یہ نہایت خوش آئند اور ضروری اقدام ہے؛ کیوں کہ جہاں تک عربی میں ان کو پیش کرنے کی بات ہے تو یہ اس لیے کہ ہمارے اکابر کی بیشتر علمی و فقہی خدمات سے عرب دنیا کا حقد واقف نہیں ہے؛ بلکہ بسا اوقات یہ محسوس ہوتا ہے کہ وہ ہمارے اکابر سے کوئی واقفیت سرے سے نہیں رکھتے اور نہ ان کی علمی و فقہی، تفسیری و حدیثی خدمات کو جانتے ہیں، لہذا اس پہلو سے بھی اس مجموعے کا عربی زبان میں منتقل ہونا نہایت مناسب ہے؛ تا کہ عرب دنیا بھی ہمارے اکابر کے تحریر علمی و وسعت فکری اور تفقہ و بصیرت سے واقف بھی ہو اور ان کے علوم و فیوض سے استفادہ بھی کر سکے اور جہاں تک انگریزی میں اس کو پیش کرنے کی بات ہے تو یہ بھی ایک اہم اقدام اور نہایت ضروری کام ہے؛ کیوں کہ انگریزی طبقے کے سامنے شاید ہی کوئی ایسا فقہ و فتاویٰ کا مجموعہ ہوگا جو مستند علما کا لکھا ہوا ہو اور اس پر وہ بلا کسی کھٹک کے عمل کر کے روز محشر سرخ خروئی حاصل کر سکیں؛ اس لیے یہ لوگ مجبوراً بعض غیر مستند کتابوں سے شرعی احکام لینے کی کوشش کرتے ہیں، لہذا ضروری ہے کہ ان تمام فتاویٰ کو انگریزی زبان میں بھی پیش کیا جائے اور اس طبقے کی رہنمائی کا فریضہ انجام دیا جائے۔

حضرت مولانا مفتی انیس الرحمن قاسمی (حفظہ اللہ تعالیٰ) کی زیر سرپرستی اس کام کا ہونا کام کے استناد و اعتبار کے لیے قابل اطمینان ہونے کے کوئی شہادت ہے اور امید ہے کہ یہ جلد ہی اپنے تکمیلی مراحل کو پورا کرتا ہوا منزل مقصود کو بخیر و خوبی پہنچے گا۔

بلاشبہ یہ عظیم الشان فقہی و علمی خدمت قابل صد تحسین و لائق صدمبار کباد ہے، جس پر میں حضرت مولانا انیس الرحمن قاسمی زید مجدہ اور ان کے تمام رفقاء کار کو دل کی گہرائیوں سے مبارکباد پیش کر رہا ہوں اور اللہ تعالیٰ سے دعا کرتا ہوں کہ اللہ تعالیٰ قبولیت سے نوازے اور اس کو جلد سے جلد بحسن و خوبی تکمیل تک پہنچائے۔ آمین یا رب العالمین

محمد شعیب اللہ خان

جامعہ اسلامیہ مسیح العلوم، بنگلور

۱۹ رجب المرجب ۱۴۴۰ھ، مطابق: ۲۶/۲ مارچ ۲۰۱۹ء



مکرمی جناب بھائی شمیم احمد صاحب

زاد فضلہ

السلام علیکم ورحمۃ اللہ وبرکاتہ

عزیزی مفتی محمد اسامہ سلمہ کے ذریعہ اس اطلاع سے خوشی ہوئی کہ ”فتاویٰ علمائے ہند“ کی آٹھ جلدیں شائع ہو کر منظر عام پر آچکی ہیں اور آپ حضرات نے اس علمی کاوش کو دینی اداروں اور دارالافتاء میں ہدیۂ ارسال کرنے کا ارادہ کیا ہے۔ اللہ پاک اس کو خوب قبول کرے اور اس کے نفع کو عام و تمام فرمائے۔ (آمین)

نیز اس بات سے مزید خوشی ہوئی کہ ہمارے دارالافتاء کے لیے آپ نے ایک سیٹ عطا کرنے کا ارادہ فرمایا ہے۔

فجزاکم اللہ أحسن الجزاء

اللہ کرے کہ اس کی مزید جلدیں بھی عافیت و آسانی اور مکمل حسن و خوبی کے ساتھ شائع ہو کر امت کے لیے استفادہ کا ذریعہ بنتی رہیں اور آپ ہمیں اسی طرح بار بار شکریہ کا موقع مرحمت فرماتے رہیں۔ والسلام

(مفتی) ثکلیل احمد، پنویل، نئی ممبئی

بزم حنیف

دارالافتاء والا رشاد، بشری پارک، پنویل